

दिल्ली विवि से बेइंतहा मोहब्बत है अमिताभ को

नई दिल्ली (स.डे.)। अमिताभ बच्चन महान अभिनेता ही नहीं एक दरियादिल इंसान भी हैं। भले ही वह 60 वर्ष के हो गये हों लेकिन अपने कॉलेज जीवन की यादें अभी भी उनके जेहन में ताजा हैं। दिल्ली विश्वविद्यालय के पूर्व छात्रों की डायरेक्ट्री बनने की कोशिश चल रही है जिसमें किरोडीमल कॉलेज के इस होनहार छात्र ने अच्छी खासी रकम का योगदान दिया है। यही नहीं उन्होंने विश्वविद्यालय की अन्य प्रस्तावित विकास परियोजनाओं में भी मदद देने की पेशकश की है।

अमिताभ किरोडीमल कॉलेज के विज्ञान संकाय के छात्र थे। दिल्ली



विश्वविद्यालय के पूर्व छात्र मामलों के डीन सिडनी रिबेरो ने पूर्व छात्रों की पहली डायरेक्ट्री निकालने के लिए अनेक नामीगिरामी पूर्व छात्रों से वित्तीय सहायता के लिए संपर्क किया। इस डायरेक्ट्री का पहला संस्करण हाल में प्रकाशित हुआ।

रिबेरो बताते हैं कि विश्वविद्यालय के विभिन्न कालेजों से पढ़े नामीगिरामी पूर्व छात्रों से मिला सहयोग खासा उत्साहवर्द्धक था। यह कहना गलत न होगा कि अपेक्षा से कहीं ज्यादा था और विशेष रूप से अमिताभ बच्चन ने जिस

तत्परता से वित्तीय मदद की वह वास्तव में आश्चर्यजनक थी। रिबेरो कहते हैं कि अब उनका इरादा विश्वविद्यालय की विभिन्न विकास परियोजनाओं के लिए उद्योग और फिल्म की दुनिया में नाम कमा चुके पूर्व छात्रों से संपर्क करने का है। उम्मीद है कि इनसे बड़ी रकम जुटाई जा सकेगी। दिल्ली विश्वविद्यालय के बालीवुड में नाम कमा चुके पूर्व छात्रों में शाहरुख खान और भारती टेलीकॉम के सुनील मित्तल शामिल हैं। इनके अलावा दिल्ली की मुख्यमंत्री शीला दीक्षित और केंद्रीय श्रम मंत्री साहिब सिंह वर्मा ने भी दिल्ली विश्वविद्यालय में ही तालीम पाई।